

Павлусың коринтослылары икинжи хаты

1-нжи бап

¹ Худайың ырадасы билен Иса Месиҳиң ресулы болан мен Павлусдан ве доганымыз Тимотеосдан Худайың Коринтосдакы йыгнагына, шейле-де тутуш Ахая велятындакы Худайың халкының барына догайы салам! ² Атамыз Худайың ве Реббимиз Иса Месиҳиң мерхементи ве парахатлыгы, гой, сизе яр болсун!

Теселли берйән Худай

³ Әхли теселлилерің гөзбашы болан мерхементли Ата Худая, Реббимиз Иса Месиҳиң Худайына ве Атасына алкыш болсун! ⁴ Худай әхли мушакгатларымызда bize теселли берйәр. Биз хем өз гезегимизде хер хили мушакгатлара учран адамлара Худайдан алан теселлимиз аркалы теселли берйәрис. ⁵ Чүнки Иса Месиҳиң гөргүлериниң дурмушымызда артдыгысайы, Ол аркалы Худайдан алян теселлимиз-де артяндыр. ⁶ Эгер биз гөргүлер гөрийән болсак, бу сизиң теселли тапмагыңыз ве халас болмагыңыз үчиндир. Худай bize теселли берйән болса, бу бизиң-де сизе теселли бермегимиз үчиндир. Сиз хем биз ялы гөргүлер гөрениңизде, шу теселлимизден теселли тапып, мушакгатларың барына дөз гелерсиңиз. ⁷ Сизе баглаян умыдымыз берқдир, себәби сизиң диңе мушакгатларымыза дәл, әйсем

теселлимизе-де шәрикдигиңизи билйәрис¹. ⁸ Эй, доганлар! Бизиң Асия велятында башымыза инен күлпетлерден сизиң-де хабарлы болмагыңызы ислейәрис. Бу күлпетлер чекип-чыдардан жуда агырды, биз дири галарыс-да өйтмедик. ⁹ Хава, ажал бизиң якамыздан тутандыр өйтдүк. Бу ягдай бизиң өзүмизе дәл-де, диңе Худая, мерхумлары дирилдйән Худая бил багламагымыз үчин йүзе чыкыпды. ¹⁰⁻¹¹ Худай бизи ажалың пенжесинден халас этди ве ене-де халас эдер. Бизиң үчин эдйән дога-дилеглериңиз аркалы Онуң бизи ене-де халас этжекдигине умыт баглаярыс. Шонда көплериң дога-дилегине жогап хөкмүнде bize берлен мерхемент үчин көп адамлар Худая шүкүр эдерлер.

Павлус ниетини үйтгедйәр

¹² Ине, биз шуңа буйсанярыс: биз хер кес, ылайта-да сиз бабатда Худайың берен гөвначыклыгы ве пәк йүреклилиги билен херекет эдйәрис. Биз муны ынсан даналыгына дәл-де, Худайың мерхементине даянып эдйәрис. Муңа бизиң ынсабымыз-да шаятдыр. ¹³⁻¹⁴ Бизиң сизе язанларымызда окап дүшүнмез ялы гүмүртик зат ёк. Сиз bize хәзир бөлеклейин дүшүнйәрсиниз, йөне соңра долы дүшүнәрсиниз диен умыдым бар. Онсоң Реббимиз Иса Месиҳиң гелжек гүнүнде бизиң сизе буйсанышымыз ялы, сиз-де

¹:6,7 Худай bize теселли берйән... шәрикдигиңизи билйәрис — соңқы голязмаларда: Шейдин сиз бизиң ялы гөргүлер гөрениңизде, мушакгатларың барына дөз гелерсиңиз. Сизе баглаян умыдымыз берқдир. Теселли тапян болсак, бу сизиң теселли тапмагыңыз ве халас болмагыңыз үчиндир, себәби сизиң диңе мушакгатларымыза дәл, әйсем теселлимизе-де шәрикдигиңизи билйәрис.

бизе буйсанып билерсиңиз. ¹⁵Бу бабатда ынамым болансоң, яныңыз а ики гезек барып, шатлыгыңыз артдырмакчыдым.

¹⁶Соңра Македония гидип, ондан соң ене сизе доланмакчыдым. Ол ерден Яхудыя юрдуна мени ёла саларсыңыз диен ниетим барды.

¹⁷Эйсем мен өз ниетлэнлеримде дурнуксызлык этдимми? Я-да булары ниетлэнимде бу дүнийэниң адамлары ялы икигөвүнли болуп, илки «хава, хава», соңра-да «ёк, ёк» диййэринми?

¹⁸Худай ынамдардыр. Ол бизиң айданларымызың шол бир вагтың өзүнде хем «хава», хем-де «ёк» дэлдигине шаятдыр. ¹⁹Мен, Силванус ве Тимотеос дагы араңызда Худайың Оглы Иса Месих барада вагыз этдик. Бизиң вагыз эден Иса Месихимиз хем «хава», хем «ёк» диен дэлдир. Худай Иса Месих аркалы «хава» диййэндир. ²⁰Чүнки Худайың берен вадаларының эхлиси Иса Месихде «хавадыр». Худайы шөхратландырып айдян «омын» сөзүмиз-де Иса Месих аркалыдыр. ²¹Худай бизи сиз билен бирликде Иса Месихе баглап, иманда берк дурмагымыза ярдам берйэр. Ол бизи сечип сайлады-да, ²²мөхүрлэп, буларың кепили хөкмүнде йүрегимизе Мукаддес Рухуны берди.

²³Мен сизи гынандырмайын дийип, Коринтоса доланып бармадым. Мунуң хақыкатдыгына Худай-да шаятдыр. ²⁴Биз сизиң иманыңызың үстүнден хөкүм сүрмекчи боламзок, терсине, шатлыгыңызың хатырасына сиз билен хызматдашлык эдйэрис. Чүнки сиз иманда берк дурсуңыз.

2-нжи бап

¹Шунлукда, мен ене гамланмайын дийип, яныңыз а бармазлыгы йүрегиме дүвдүм. ²Эгер мен

сизи гамландырян болсам, мени ким шатландырсын? Мениң гамландыранларыммы?!

³Шоңа гөрэ-де, баранымда мени шатландырмалы адамлар гөвнүми гамландырмасын дийип, шол хаты яздым. Мениң шатлыгыма сизиң-де шатланжақдыгыңыз а берк ынанярын.

⁴Мен шол хаты параланан йүреқден мушақгат ичинде яздым. Йёне мениң ниетим сизи гынандырмак дэл-де, сизе болан чөксиз сөйгими гөркезмекди.

Павлус коринтослылары гүнэкэрлери багышламагы үндэйэр

⁵Мени гамландыран адам диңе мени дэл-де, улалтмайын велин, белли бир дережеде хеммэңизи гамландырандыр.

⁶Көпчүлигиң оны язгармагы онуң үчин етерлик жезадыр. ⁷Ол бүтинлей гам

лайына батмаз ялы, инди оны багышламалысыңыз, теселли бермелисиңиз. ⁸Хайыш эдйэрин: оны догрудан-да сөййэндигиңизи тассыклаң.

⁹Шоңа гөрэ-де, мен шол хаты сизи сынамак ве хер бир затда табын болуп-болмаянлыгыңыз билмек үчин яздым. ¹⁰Сизиң багышлан кишиңизи мен хем

бирини бир затда багышлан болсам, багышланыммы сизиң хатыраңыз үчин Месихиң хузурында багышладым.

¹¹Мен муны шейтан бизден үстүн чыкмасын дийип этдим. Онуң кеззаплығы бизе мәлим ахырын.

Павлус өз хызматыны гораяр

¹²Мен Месихиң Хош Хабарыны вагыз этмэге Троас шөхерине баранымда, маңа Реб тарапындан бир гапы ачылды. ¹³Муңа гарамаздан, көңлүм рахат дэлди, себэби мен ол

ерде доганым Титусы тапмадым. Шонуң үчин-де, олар билен хошлашып, Македония уградым. ¹⁴Йөне Худая мүн-де бир шүкүр! Ол Месихиң дабаралы йөришине бизи элмыдама шәрик эдйәр. Худай Өзи барадакы билими биз аркалы әхли ере мүшк-анбар кимин яйяр. ¹⁵Чүнки биз гутулыш ёлундан барянларың-да, хеләкчилик ёлундан барянларың-да арасында Худай үчин Месихиң мүшки-анбарыдырыс. ¹⁶Биз хеләкчилик ёлундан барянлар үчин өлүм ысы болсак, гутулыш ёлундан барянлар үчин яшайыш мүшки-анбарыдырыс. Бейле ишиң хөтдесинден гелжөк асла ёкдур! ¹⁷Биз гара небислерине чапян адамлар кимин Худайың Хош Хабарыны ёймайарыс. Терсине, Худай тарапындан иберилен ве Месихе хызмат эдйән кишилер ялы Худайың хузурында пәк йүрекден вагыз эдйәрис.

3-нжи бап

¹Әйсем биз сизи өзүмиз билен гайтадан таныш этмелими? Нәме, биз кәбирлери ялы сизе я-да сизден болан танатма хатларына мәтәчми? ²Ёк! Бизиң танатма хатымыз сизсиңиз! Бу хат бизиң йүреклеримизе языландыр. Ол хеммелере мәлимдир, оны хеммелер окап-да билйәр. ³Месихиң хаты сизсиңиз. Бу месе-мәлим зат. Бу хатымыз хызматымызың نتیжесидир. Биз оны сыя билен дәл-де, дири Худайың Рухуның гүйжи аркалы яздык. Ол ясы даш бөлеклерине дәл-де, ынсан йүрегине языландыр. ⁴Бу бабатда Месих аркалы Худайың хузурында бизиң шейле ынамымыз бардыр. ⁵Бу иши өз-өзүмизден башарярыс дийип айтмага хич эсасымыз ёкдур. Бу башарныгы bize Худай берйәр.

⁶Ол bize тәзе әхтиң хызматчылары болмак укыбыны берди. Бу әхт язылан Канун аркалы дәл-де, Мукаддес Рух аркалы беркидилендир. Чүнки язылан Канун өлүме хөкүм эдйәр, Мукаддес Рух болса яшайыш берйәр.

Тәзе Әхтиң шөхраты

⁷Хава, даш бөлеклерине оюлып язылан Канун өлүме хөкүм эдйәрди. Эмма муңа гарамаздан, Худайың шөхраты Мусаның йүзүне чайылыпды. Бу нур өчүгси болса-да, ысрайыл халкының гөзүни гамашдырыпды. Эгер өлүме хөкүм эдйән хызматың шөхраты шейле болса, ⁸онда Худая Мукаддес Рух аркалы хызмат этмеклигиң шөхраты ондан парлак дәлмидир?! ⁹Эгер адамлары хөкүм эдйән хызмат шөхратлы болан болса, онда адамлары Худайың назарында аклаян хызматың шөхраты ондан-да бейикдир. ¹⁰Чүнки хемме затдан бейик болан шөхрат орта чыкандан соң, озалкы шөхрат хич болуп галды. ¹¹Эгер вагтлайын хызмат шейле шөхратлы болса, онда мүдимилик хызмат ондан гөр-бак нәче шөхратлыдыр! ¹²Биз шейле умыдымыз боланы үчин батыргайлык билен херекет эдйәрис. ¹³Биз Муса ялы дәлдирис. Ол ысрайыл халкы өчүгсилениән шөхратың соңуны гөрмесин дийип йүзүни басырярды. ¹⁴Йөне оларың акылы күтелди, себәби Көне Әхт олара окалып берленде, бу перде хениз-де йүзлерини басыряндыр. Бу йүз пердеси диңе Иса Месихе иман эдиленде айрыляр. ¹⁵Мусаның китабы хатда бизиң гүнлеримизде окаланда-да, бу перде оларың йүрегини басыряр. ¹⁶Йөне Реббе тарап өврүленлеринде, бу перде сырыляр. ¹⁷Реб Рухдур. Реббиң

Рухы ниреде болса, азатлык хем шол ердедир. ¹⁸Биз хем йүзүмизи басырман, Реббиң шөхратының ялкымыны гөрийәрис. Реббиң Рухы әхлимизи гитдигисайы нурландырып, бизи Өз кешбине өзгөрдйәр.

4-нжи бап

Хош Хабары вагыз этмекдәки садыклык

¹Худай мерхемерт әдип, бизе бу хызматы ынанды. Шонуң үчин-де, рухдан дүшмейәрис. ²Биз айыплы боланы үчин гизлинликде эдилйән ишлери рет этдик. Кеззаплык этмейәрис, Худайың Хош Хабарыны ёймаарыс. Терсине, хақыкаты ач-ачан ыглан әдип, Худайың хузурында хеммелериң өңүнде жогап бермәге тайындырыс. ³Эгер бизиң вагыз әдйән Хош Хабарымыз перделенен болса, ол хеләкчилик ёлундан барянлар үчин перделидир. ⁴Бу дүнийәниң хөкүмдары шейтан иман этмедиклериң аңыны баглады. Шонуң үчин-де олар Худайың кешби болан Иса Месиҳиң шөхратының Хош Хабарының нуруны гөрүп билмейәрлер. ⁵Биз өзүмиз барада дәл-де, Иса Месиҳиң Ребдиги барада вагыз әдйәрис. Өзүмизи болса Исаның хатырасына сизиң гулларыңыз дийип хасапаярыс. ⁶Çünkü «Түмлүкде нур парласын» диен Худай бизиң-де йүреклеримизи ягтыландырып, Иса Месиҳиң йүзүнде парлаян Өз шөхратыны бизе танатды. ⁷Биз хазыналары өзүнде саклаян тоюн күйзелер киминдирис. Шонуң үчин-де, бу ажайып гудратың бизден дәл-де, Худайдандыгы эшгәрдир. ⁸Биз хер тарапдан гысылярыс,

йөне овранмаярыс; биз чыкгыңсыз ягдая дүшйәрис, йөне рухдан дүшмейәрис; ⁹ызарланярыс, йөне терк әдилмейәрис; урулярыс, йөне өлдүрилмейәрис. ¹⁰Иса Месиҳиң яшайшы беденимизде аян болсун дийип, Онуң өлүмини элмыдама беденимизде гөтерйәрис. ¹¹Бизиң паны беденимизде Иса Месиҳиң яшайшы аян болсун дийип, бизи, ягны дирилери элмыдама Онуң хатырасына өлүме табшырярлар. ¹²Сизиң яшайыш тапмагыңыз үчин, биз өлүм билен йүзбе-йүз болмага-да тайындырыс.

¹³Zeburda: «Иман этдим, шонуң үчин гүрледим» дийип язылгыдыр. Шол иманың рухы аркалы биз-де иман әдйәрис, шонуң үчин-де гүрлейәрис. ¹⁴Биз Реббимиз Иса Месиҳи өлүмден дирилден Худайың бизи хем Иса билен билеликде дирилдип, сиз билен бирликде Өз хузурында гойжақдыгыны билйәрис. ¹⁵Буларың бары сизиң үчин эдилйәр. Шейдип Худайың мерхемерти көпден-көп адамлара етип, оларың шүкүрлерини артдырар ве Худайың шөхратыны хас-да бейгелдер. ¹⁶Шоңа гөрә-де, биз рухдан дүшмейәрис. Бизиң дашкы барлыгымыз көнелсе-де, ички барлыгымыз гүнсайын тәзеленйәндир. ¹⁷Чүнки еңил ве вагтлайын мушакгатларымыз бизе жуда ажайып, бейик ве бакы шөхрат газандырар. Шонда бу мушакгатлар әдил болмадык ялы болар. ¹⁸Биз назарымызы гөрүниән затлара дәл-де, гөрүнмейән затлара дикйәрис. Себәби гөрүниән затлар вагтлайын, гөрүнмейән затлар болса бакыдыр.

5-нжи бап

Гөкдәки месгенимиз

¹Бизиң шинди яшаян паны чадырымыз, ягны беденимиз хер хачан вейран болса-да, гөкде эл билен ясалмадык, Худайың тайынлан бакы месгенимизиң бардыгыны билйәрис. ²Биз өлмән, шол гөкдәки месгенимизе шу вагт бесленмеги күйсәп, ах чекйәрис. ³Йөне гөкдәки месгенимизе бесленмәнкәк паны чадырымыздан дынмалы болайсак-да², асла ялаңач болмажыкдыгымыза гөзүмиз егйәр. ⁴Эмма хәзирликче бу паны чадырымызда болуп, хасрат чекйәрис, гөрги гөрийәрис, себәби бу паны чадырымыздан дынасымыз геленок. Терсине, Худайың тайынлан месгенине бесленип, бакы яшайша өлмәкәк говушмагы күйсейәрис. ⁵Чүнки Худай бизи бакы яшайша говушмагымыз үчин ярадып, муң кепили хөкмүнде бизе Мукаддес Рухуны берди. ⁶Шонуң үчин-де, беденимизде яшаян вагтымызда Реббиң янындакы месгенимизден узақдадыгымызы билсек-де, аркайындырыс. ⁷Чүнки биз гөрийән затларымыза гөрә дәл-де, имана гөрә яшаярыс. ⁸Хава, бүтинлей аркайындырыс. Биз Реббиң янында месген тутуп билеримиз ялы, беденден айрылананымызы говы гөрийәрис. ⁹Эмма паны беденде яшасак-да, бакы месгене бесленсек-де, Худайың гөвнүнден турмагы максат эдинйәрис. ¹⁰Чүнки ягшы болсун, яман болсун — бедендекәк эден ишлеримизе лайык пайымызы алмак үчин, хеммәмиз Иса Месихиң хөкүм күрсүсиниң өңүнде дурмалыдырыс.

Худай билен ярашың!

¹¹Биз Худайдан горкмагың нәмедигини биленимиз үчин, башгалары хем тоба этмелидиги барасында ынандыржак болярыс. Бизиң нәхилидигимиз Худая эшгәрدير. Бу сизиң ынсабыңыза хем эшгәрدير диен умыдым бар. ¹²Биз ене-де өңүңизде өвүнмекчи боламзок. Йөне пәк йүреклери билен дәл-де, дашкы гөрнүши билен өвүнйәнлере жогап берип, биз бабатда өвнүп билмегиңиз үчин сизе тутарык берйәрис. ¹³Биз акылдан азашан кимин гөрнен болсак, бу Худайы шөхратландырмак үчиндир; эгер акыллы гөрнен болан болсак, бу сизиң үчиндир. ¹⁴Эгер бир Адам хеммелер үчин өлен болса, онда хеммәмиз өлендирис. Шейле пикире гелелимиз бәри Иса Месихиң сөйгүси бизи херекет этмәге хөвөслендирйәр. ¹⁵Хава, Иса Месих хеммелериң угрунда өлди. Ол муны яшаянлар инди өзлери үчин дәл-де, оларың угрунда өлен ве дирилен Месих үчин яшасынлар дийип этди. ¹⁶Шонуң үчин-де, биз инди хич киме ынсан нукдайназарындан гарамаярыс. Эгер Иса Месихе хем озал шу нукдайназардан гаран болсак, мундан бейләк гарамарыс. ¹⁷Шоңа гөрә-де, ким Иса Месихе дегилли болса, ол тәзе ярадылышдыр. Көнеси гечип гитди, инди тәзеси гелди! ¹⁸Буларың бары Худайдандыр. Ол Иса Месих аркалы бизи Өзи билен ярашдырып, бизе ярашдырма хызматыны табшырды. ¹⁹Хава, Худай ынсанларың гүнәлерини хасаба алман, Иса Месих аркалы дүнйәни Өзи билен ярашдырды. Ярашдырма барадакы хабарыны болса бизе

²5:3 — кәбир соңкы голязмаларда «Биз гөкдәки месгенимизе бесленсек».

табшырды. ²⁰Шоңа гөрә-де, биз Иса Месихиң илчилеридирис. Худай биз аркалы йүзленийәр. Биз сизе Месихиң хатырасына ялбарярыс: Худай билен ярашың! ²¹Биз Иса Месих аркалы Худайың догрулыгы боларымыз ялы, Ол бизиң гүнәлеримизи асла гүнә этмедик Иса Месихиң үстүне йүкledi.

6-нжы бап

¹Биз Худайың ишдешлери хөкмүнде сизе ялбарярыс: Ондан алан мерхеметиңизи харламаң. ²Çünkü Худай шейле диййәр:

«Мерхемент гөркезжек дөврүмде сени эшитдим,
гутулыш гүнүнде Мен көмек
этдим»

Ине, инди мерхемент гүнүдир, инди гутулыш гүнүдир!

³Биз хызматымыз абрайдан дүшмесин дийип, хич кимиң бүдремегине себәп боламзок. ⁴Терсине, әхли затда өзүмизи Худайың хақыкы хызматчылары хөкмүнде әшгәр эдйәрис. Биз мушакгатлара, мэтәчликлере, чыкгынсыз ягдайлара, ⁵урлуп-енжилмелере, туссаг эдилмелере, питнелере, агыр зәхмете, укусыз гижелере, ач-сувсузлыга сабыр-такатлык билен чыдаярыс. ⁶Биз муны пәклик, билим, тутанерлилик, рехим-шепагат, Мукаддес Рухуң барлыгы, пәк сөйги, ⁷хақыкат хабары, Худайың гүйжи аркалы субут эдйәрис. Догрулык — бизиң ярагымыз. Биз оны хем саг, хем-де сол элимизде гөтерйәрис. ⁸Адамлар бизи сыласалар-да, кемситселер-де, мыжабат япсалар-да, өвселер-де — биз барыбир Худая хызмат эдйәрис.

Олар бизи яланчы сайярлар, йөне биз хақыкаты сөзлейәндирис. ⁹Биз таналсак-да, рет эдилйәрис; ажал якамыздан тутса-да, диридирис; жезаландырылсак-да, өлдүрилен дәлдирис; ¹⁰ынжатсалар-да, элмыдама шатдырыс; гарып болсак-да, көплери баяндырыс; хич задымыз болмаса-да, әхли зада эедирис. ¹¹Әй, коринтослылар! Биз сизиң билен ач-ачан гүрлешдик, сизе йүрегимизи ачдык. ¹²Сизден сөйгимизи аямасак-да, сиз бизден өз сөйгиңизи аяарсыңыз. ¹³Мен сизе хут өз чагаларыма йүзленийән ялы йүзленийәрин: биз йүреклеримизи сизе ачышымыз ялы, сиз-де йүреклериңизи бизе ачың.

Бутпаразлыкдан гача дуруң

¹⁴Иман этмедиклер билен бир боунтырыга гирмәң! Догрулыгың пислик билен нәме шәриклиги бар? Я-да нур билен түмлүгиң нәме умумылыгы бар? ¹⁵Иса Месих билен шейтаның арасында ылалашык, хей-де, болуп билжәк затмы? Иманлы билен имансызың нәме шәриклиги бар? ¹⁶Худайың ыбадатханасы билен бутларың, хей-де, өзара ылалашыгы болармы? Чүнки биз дири Худайың ыбадатханасыдырыс. Худай: «Мен оларың арасында месген тутарын ве оларың арасында боларын. Мен оларың Худайы, олар хем Мениң халкым боларлар» дийипди ахырын. ¹⁷

«Шоңа гөрә-де, оларың арасындан чыкың-да

олардан айрылың.

Муны Реб диййәр.

Харам затлара эл дегирмәң,

шонда Мен сизи кабул эдерин»
18

«Мен сизе Ата боларын
сиз хем Мениң огул-гызларым
боларсыңыз».
Муны Хөкмүрован Реб диййэр.

7-нжи бап

¹Эй, сөйгүли доганларым, Худай бизе, ине, шейле вадалары берипдир! Шонуң үчин-де, гелиң, беденимизи ве рухумызы мурдар эдйән әхли затдан тәмизлелиң. Худайдан горкуп, бүтинлей мукаддес болмага ымтылалың.

Павлусың бегенжи

²Бизе йүрегиңизден ер бериң. Биз хич киме хаксызлык этмедик, хич кими аздырмадык, өз бәхбидимиз үчин хич кими ишлетмедик. ³Мен булары сизи язгармак үчин айдамок. Себәби озал хем айдышым ялы, йүреклеримизиң төрүнде орнуңыз бардыр, биз яшасак-да, өлсек-де биле боларыс. ⁴Сизе бичак ынанярын, бичак гуванярын! Мен шейле улы теселли тапдым. Мушакгатларымыз хер нәхили агыр болса-да, бегенжимиз чәги ёкдур. ⁵Биз Македония баранымызда-да, хич бир рахатлык тапмадык. Гайтам, даш-төверегимизде дава-женжеллер, йүрегимизде горкы болуп, хер яндан гысылдык. ⁶Эмма Худай гөвни чөкгүнлере теселли берйәндир. Ол Титусы янымыза иберип, бизе хем теселли берди. ⁷Биз дине Титусың гелмегинден дәл, эйсем оңа берен теселлиңиз барада эшидип-де, теселли тапдык. Ол сизиң мени күйсейәндигиңиз, чуңнур гынанжыңыз, маңа болан улы

ыхласыңыз барада гүррүң беренде, бегенжим өңкүден-де артды.

⁸Мен сизи өз хатым билен гынандыран-да болсам, оны язаныма асла өкүнемок. Хава, өң өкүнипдим, йөне бу хатың сизи дине аз вагтлык гынандыраныны билип, ⁹инди шатланярын. Мен сизиң гынананыңызга дәл-де, шол гынанмаңыз аркалы тоба гелениңизе шатланярын. Сизиң гынанмагыңыз Худайдандыр, бизден зыян гөрөн дәлсиңиз. ¹⁰Чүнки Худайдан болан гынанч адамы тоба гетирип, онуң халас болмагына ярдам эдйэр. Бу тоба өкүндирийән дәлдир. Эмма дүйәден болан гынанч өлүме элтйәндир. ¹¹Худайдан болан гынанжың сизде эденлерини бир гөрүң! Ол себәпли сизде нәхили гайрат, өзүңизи пәклемәге нәхили ыхлас дөрөди! Ол сизде, гөр, нәхили улы гахар, горкы, мени гөрмәге күйсег, ыхлас ве адалата болан ислеги оярды. Сиз бу меселеде хемметараплайын пәкдигиңизи гөркездиңиз. ¹²Шунлукда, мен шол хаты язан хем болсам, оны не ынжаданы язгармак үчин, не-де ынжадыланың тарапыны чалмак үчин языпдым. Мен оны бизе эдйән ыхласыңыз Худайың хузурында өзүңизе-де аян болсун дийип языпдым. ¹³Хакыкы, буларың бары бизе теселли берди. Сиз Титусы бегендирип, онуң көңлүне теселли берипсиңиз. Биз онуң бегенжини гөренимизде, муңа өз бегенжимизден-де көп бегендик. ¹⁴Мен онуң янында сиз бабатда өвнүпдим, сиз-де мениң йүзүми ере салмадыңыз. Сизе айданларымызың элмыдама хакыкат болшы ялы, Титусың өңүндәки магтанжымызың

хем хақыкатдыгы субут болды. ¹⁵ Ол хеммәнизиң маңа табындығыңызы, оны галпылды ве улы хормат билен кабул эдишиңизи ятланда, сизе болан сөйгүси хас хем артыр. ¹⁶ Шунлукда, мен хер затда сизе бил баглап билйәндигиме өрән бегенйәрин.

8-нжи бап

Сахылык нусгасы

¹ Инди болса, эй, доганлар, Худайың Македонияның йыгнакларына берен мерхементи барада билмегиңизи ислейәрис. ² Олар агыр мушакгатларда сыналса-да, жошгунлы шатлыкдан долуп-дашярлар. Гарыплыгы ченден агыр болса-да, сахылыга байдырлар. ³ Догрудан-да, олар элинден гелен, хатда ондан хем артык хемаят көмегини сахылык билен мейлетин бердилер. ⁴ Олар Худайың Иерусалимдәки халкына эдилйән хызмата өзлериниң хем шәрик эдилмегини сорап, bize ялбардылар. ⁵ Бу эден тамамыздан-да артык болды. Олар өзлерини илки Реббе, соңра-да Худайың ислегине гөрә bize багыш этдилер. ⁶ Шонуң үчин биз Титусдан сизиң араңызда башлан бу хайырлы ишини шол тәрде-де соңуна ченли довам этмегини хайыш этдик. ⁷ Сизиң иманыңыз гүйчли; сиз нәдип вагыз этмелидигини билйәрсиниз. Сизиң дүшүнжәңиз, ыхласыңыз ве бизден өвренен сөйгиңиз долуп-дашяр³. Хақыкы, сиз әхли зады шейле оңат башарясыңыз. Шонуң үчин-де, сахылыкда-да шейле болмагыңызы ислейәрис. ⁸ Ёк, бу буйрук дәл. Бейлеки йыгнакларың ыхласы барада айтмак билен,

сизиң сөйгиңизиң нәдережеде хақыкыдыгыны барласым гелйәр. ⁹ Чүнки сиз Реббимиз Иса Месихиң рехим-шепагатыны билйәңиз: Ол бай болса-да, сизиң хатыраңыз үчин гарып болды. Иса Месих муны Озүниң гарыплыгы аркалы сизиң бай болмагыңыз үчин эдипди. ¹⁰ Сиз гечен йыл хемаят бермекде илкинжи болмак билен чәкленмән, муны улы хөвес билен этдиңиз. Шунлукда, ине, мениң маслахатым: ¹¹ бу иши өз мүмкинчилигиңизден угур алып битириң. Оны ыхласлы башлайшыңыз ялы, ыхлас билен-де тамамлаң. ¹² Чүнки хемаят бермек хөвеси бар болса, Худай ынсаның ёк задына гөрә дәл-де, элинде бар боланына гөрә кабул эдйәндир. ¹³ Биз башгаларың йүкүни еңлетжек болуп, сизе аграм салмак исләмзок. Биз хеммелере деңлик болсун диййәрис. ¹⁴ Сизиң бол-элинлигиңиз шу гүн оларың мәтәчлигиңиң өвезини долдурса, эртирки гүн оларың бол-элинлиги сизиң мәтәчлигиңизиң өвезини долдурар. Шейлеликде, хеммелере деңлик болар. ¹⁵ Чүнки Төвратда язылышы ялы: «Көп йыгнаныңкыдан хич зат артмады, аз йыгнаның хич кем зады болмады».

Титус ве бейлеки доганлар Коринтоса иберилйәр

¹⁶ Худая мүң-де бир шүкүр! Ол Титусың-да йүрегине сизе болан ыхласы салды. ¹⁷ Титус диңе бизиң хайыш эденимиз үчин дәл, эйсем сизе болан ыхласы себәпли яныңызга гөвүнжәңлик билен гитди. ¹⁸ Титусың яны билен иманлы доганымызы хем иберйәрис. Онуң Хош Хабары йймакдакы хызматы үчин, оны әхли

³8:7 *бизден өвренен сөйгиңиз* — иң гадымы голязмаларда: *бизе болан сөйгиңиз*

йыгнаклар сылаандыр. ¹⁹Мундан башга-да, ол йыгнаклар тарапындан сайланып, хемаят көмегини Иерусалиме эжитмек үчин bize ёлдаш белленди. Бизиң бу хайырлы ишимиз Ребби шөхратландырып, ярдам этмекдәки ыхласымызы гөркезйәндир. ²⁰Биз шейле улы мукдардакы пулы пайламакда кич бир айыпланма сезевар болмаз ялы, этияжы әлден бермейәрис. ²¹Биз диңе Реббиң назарында дәл, әйсем ынсанларың назарында хем халал ишлемәге дыржашяндырыс. ²²Шейле-де Титусың яны билен ене-де бир доганымызы иберйәрис. Ол өзүниң хер дүрли ишлерде ыхласлыдыгыны энчеме гезек субут этди. Сизе болан ынамы себәпли, ол мундан бейләк хас-да көп ыхлас этмәге тайындыр. ²³Титус бабатда шуны айтмакчы: ол мениң ёлдашым ве сизиң араңыздакы хызматдашымдыр. Иберен доганларымыз болса йыгнакларың векиллери ве Иса Месиҳиң шөхратыдыр. ²⁴Шоңа гөрә-де, оларың барына өз сөйгиңизи гөркезип, сиз бабатдакы магтанжымызың ерликлидигини әхли йыгнаклара субут эдиң.

9-нжы бап

¹Худайың Иерусалимдәки йыгнакларына пул ярдамыны бермек барада сизе язмагың гереги ёк. ²Чүнки мен сизиң ярдам этмекдәки ыхласыңызы билйәрин. Мен: «Ахая веляты гечен йылдан бәри тайярдыр» дийип, македониялылары сиз бабатда магтанярын. Сизиң шейле ыхласыңыз көплери хөвеслендирди. ³Мен доганлара сизиң тайярдыгыңыз ве пул

көмегиниң эййәм йыгналандыгыны айдыпдым. Ине, шу затлара гөз етирмек үчин, олары сизиң яныңыза иберйәрин. Мен сиз барадакы магтанжымың ялан болуп чыкмагыны исләмок. ⁴Ёгса македониялылар мениң билен барып-да, сизиң тайяр дәлдигизиңи гөрселер, сиз бабатда шейле ынамлы гүрләнимизе гаты утанарыс. Сиз барада гүррүң-де ёк! ⁵Шоңа гөрә-де, вада эдилен хемайтыңызың тайярдыгына гөз етирмек үчин, өзүм бармаздан өң доганларымызы яныңыза ибермели диен карара гелдим. Йөне мен хемайтыңызың межбуры дәл-де, гөвүнжеңлик билен берлен пешгеш болмагыны ислейәрин. ⁶Шуны унутмаң: гысганып әкйән аз оряндыр, сахылык билен әкйән, бол оряндыр. ⁷Гөвүнсизлик я межбурылык билен дәл-де, хер кес гөвнүнден чыкараныны берсин. Чүнки Худай гөвүнжеңлик билен берйәни халаяндыр. ⁸Хемише хемме задыңыз етерлик болуп, ислендик ягшы ише бол мүмкинчилигиңиз болар ялы, Худай сизе ак паталары болдан-бол бермеги башаряндыр. ⁹Бу бабатда Мукаддес Язгыларда шейле языландыр:

«Ол сахылык билен пайлады,
мәтәже берди,
онуң догрулыгы довам эдер
эбеди».

¹⁰Худай дайханың әкжәк тохумыны, ийжәк чөрегини етирийәндир. Шоңа гөрә-де, Ол сизиң экениңизи болдан-бол артдырып, догрулыгыңызың бол хасылыны етишдирмеги хем башарар. ¹¹Сиз хер затда сахы болуп билериңиз ялы, әхли зада бай боларсыңыз. Биз сизиң сахы пешгешиңизи элтип беренимизде,

көп адамлар Худая шүкүр эдерлер. ¹²Чүнки сизиң бу хемаятыңыз Худайың халкының мәтэчликлериниң өзезини долдурмак билен чэкленмән, эйсем Худая эдилйән шүкүрлерин долуп-дашмагына хем себәп болар. ¹³Сизиң бу хемаятыңыз Иса Месих барадакы Хош Хабара садыкдыгыңыз субут эдйэр. Сиз элде барыңыз олара ве бейлеки иманлылар сахылык билен эчилйэрсиниз. Ине, шуларың бары үчин Худайың халкы Оны шөхратландыар. ¹⁴Худайың сизе берен болдан-бол мерхеметини гөрүп, олар сизиң үчин дога-дилеглер эдерлер, сизиң билен дидарлашмагы күйсэрлер. ¹⁵Худайың шейле ажайып пешгеши үчин Оңа шүкүрлер болсун!

10-нжы бап

Павлус дүнйэниң йөрелгелери боюнча сөвешмейэр

¹Мен, Павлус, хава, араңыздакам юмшак, сизден узақдакам берк хасапаян шол Павлусыңыз, Иса Месихиң юмшаклыгы ве мәхрибанлыгы билен хайыш эдип, ²ялбарың: сизе баранымда, мени сизиң билен айгытлы ве чүрт-кесик гүрлешмәге межбур этмәң. Хава, мен өзүмизи бу дүнйэниң йөрелгелерине гөрә гезйэндир өйдйәнлер билен шейле гүрлешип билйэрин. Йөне өзүңиз билен шейле гүрлешмәге межбур этмәң. ³Биз бу дүнйәде яшасак-да, онуң йөрелгелери боюнча сөвешмейэрис. ⁴Бизиң сөвеш ярагларымыз ынсан яраглары дөл-де, Худайың ярагларыдыр. Биз олар билен галалары йыкып, хер ялан пикири пужа чыкарыыс. ⁵Бу яраглар билен Худай барадакы билиме гаршы чыкян хер белентлиги юмурыыс, хер пикири есирлиге алып, оны Иса

Месихе табын эдйэрис. ⁶Сизиң Иса Месихе бүтинлей табындыгыңызга гөз етиренимизде, хер битабынлыга жеза бермәге тайярдырыс. ⁷Месе-мәлим гөрнүп дурана середиң-ә! Эгер кимдир бириниң өзүниң Месихе дегишлидиги барада берк ынамы бар болса, гой, шуңа дүшүнсин: биз хем эдил шонуң ялы Месихе дегишлидирис. ⁸Реббин бизе берен ыгытары бабатда хас көпрәк өвнәемде-де, утанмарын. Себәби бу ыгытар иманыңыз юмурмак үчин дөл-де, оны абатламак үчин берлендир. ⁹Йөне сизи диңе өз хатларым билен горкузжак болярмыкам өйтмәң. ¹⁰Кәбир адамлар: «Павлусың хатлары ёвуз ве гүйчли болса-да, онуң өзи арамыза геленде эжиз гөрүнйэр. Онуң гепи-де дерексиз!» дийип айдырлар. ¹¹Шейле диййән адамлар, гой, шуны билип гойсунлар: биз узақдак өз хатларымызда нәхили болсак, сизиң араңыздакам хем шолар ялы боларыс. ¹²Биз өзлерини махабатландырянларың кәбирлери билен өзүмизи бир хатарда гоймага я деңемәге милт-де эдип билемзок. Олар өзлерини өлчег нугсасыдырыс дийип, бири-бирлерини шоңа гөрә өлчейэрлер. Вах, нәхили наданлык! ¹³Биз ченден аша дөл-де, Худайың өзүмизе беллән чәклеринде магтанярыс. Бу чәклериниң ичине сиз хем гирийәнсиңиз. ¹⁴Биз өзүмизе белленилен чәкден чыкмаярыс. Эгер сизе бармадык болсадык, онда белленен чәкден чыкып, ченден аша магтандыгымыз боларды. Йөне биз Иса Месихиң Хош Хабарыны сизе-де етирдик ахырын! ¹⁵Биз өз чәгимизден дашарда башгаларың эден иши билен-де магтанмаярыс. Терсине, сизиң иманыңыз гитдигисайы өсүп, сизиң араңыздакы ишимиз хас-да

ыйбаңланар дийип умыт эдйэрис. ¹⁶Шонда биз сизиң себитлериңизден хас узакларда-да Хош Хабары вагыз эдип билерис. Себэби биз башганың чэклериндэки тайяр ишлер билен өвүнмек ислемейэрис. ¹⁷Өвүнийэн диңе Реб билен өвүнсин! ¹⁸Чүнки өзүни өзи бейгелдйән дэл-де, Реббиң бейгелдйэни арзылыдыр.

11-нжи бап

Павлус ве ялан ресуллар

¹Кэшгэ мениң акылсызлыгыма аз-кем гечиримлилик этседииңиз! Вах, гечиримлилик эдйэңиз-ле! ²Мен сизи Худайың габанжаңлыгы билен габаняңдырын. Себэби мен сизи еке-тэк бир Йигиде, ягны Месихе адаглап, сизи Оңа пэк гыз хөкмүнде ниетледим. ³Йөне йыланың Хов энэни кеззаплык билен алдайшы ялы, сизиң-де алданмагыңыздан горкярын. Мен пикирлериңизиң булашдырылып, Месихе болан пэк садыклыгыңыздан айрылармыкаңыз дийип горкярын. ⁴Чүнки кимдир бири гелип, бизиң вагыз эденимизден башга Исаны вагыз эденде, сиз оңа гечиримлилик эдйэңиз-э! Вах, сиз кабул эден Мукаддес Рухуңыздан башга бир рухы я-да башга «хош хабары» кабул этмэге-де тайяр ахырын! ⁵Йөне мен сизиң шол «бейик ресулларыңыздан» асла кем дэлдирин! ⁶Мен гепе чепер болмасам-да, билиме байдырын. Биз муны эхли затда сизе айдың гөркезендирис. ⁷Мен сизи бейгелтмек үчин, өзүми песелтдим, Худайың Хош Хабарыны мугт вагыз этдим. Эйсем шейле этмек билен гүнэ галайдыммыкам? ⁸Мен сизе хызмат этмек үчин, бейлеки йыгнаклардан

хемаят пулуны алып, олары талан ялы болдум. ⁹Мен араңызда болуп, мэтэчлик чекенимде-де, сизиң хич бириңизе аграм салан дэлдирин. Себэби герек затларымың барыны Македониядан гелен доганларым үпжүн этдилер. Мен хайсыдыр бир затда сизе аграм салмакдан сакландым, мундан бейлэк-де аграм салмарын. ¹⁰Месиҳиң мендэки хакыкатындан ант ичйэрин: Ахая себитлериңде яшаянларың бири-де мени бу магтанмадан махрум эдип билмез! ¹¹Эйсем мен нэме үчин сизе аграм салмадым? Сизи сөймейэндигим үчинми? Ёк, сизи сөйейэндигиме Худай шаятдыр. ¹²Мен мундан бейлэк-де хэзирки эдйәнлерими довам эдерин. Себэби мен өзлерини биз билен дес-дең ишлейэндир өйдүп, магтанмага пурсат агтаряңлара тутарык бермерин. ¹³Шейле адамлар галп ресуллардыр. Олар Месиҳиң ресулларының кешбине гирйән кеззап ишгэрлердир. ¹⁴Гең галып отурасы зат ёк, себэби шейтаның өзи-де нур сачян перишдэниң кешбине гирип билйэндир! ¹⁵Шоңа гөрэ, онуң үлпетлериңиң-де догрулык хызматкэрлериңиң кешбине гирмеги гең зат дэлдир. Йөне оларың соңы эден ишлерине гөрэ болар.

Павлус өз мушакгатлары билен магтаня

¹⁶Ене-де гайталаярын: мени акмак саймаң! Эгер сайян болсаңыз, мени хем бир акмак хөкмүнде кабул эдиң-де, бираз өвүнмэге ругсат эдиң. ¹⁷Элбетде, шинди айтжакларым Ребден дэл, мен бир акмак кимин магтанжакдырын. ¹⁸Хава, менем магтанып гөрейин-э,

себәби бу дүнийәниң адамлары өвүнмеги ерликли хасапаярлар-а!¹⁹ Чүнки сиз акмаклара чыдап, олара шейле гечиримлимишиңиз-ә!²⁰ Хава, сиз гул эдилйәндигиңизе, хақыңызың ийилйәндигине, өзүңизе зулум эдилйәндигиңизе, текепбирленмелере, шапбатлара шейле чыдамлы ахырын!²¹ Утансам-да, шуны боюн алярын: биз сизден асгын гелип, сиз ялы болуп билмәнмишик!

Шунлукда, сизиң үчин хениз-де акмак болмак билен, шуны диййәрин: бейлекилериң магтанмага милт әденлерине мен-де милт әдйәрин.²² Олар еврейми? Мен-де еврейдириң! Олар ысрайыллымы? Мен-де ысрайыллыдырын! Олар Ыбрайымың неслими? Мен-де Ыбрайымың неслидириң!²³ Месихиң хызматкәрлерими? Акмаклыга салып шуны диййәрин: мен олардан-да артыкдырын! Мен олардан көп зәхмет чекдим, зынданлара-да олардан көп дүшдүм. Енжилмекде-де олардан көп урлуп-енжилдим. Олара гараныңда ажал билен хас көп гезек йүзбе-йүз болдум.²⁴ Яхудылардан бәш гезек отуз докуз гамчы ийдим.²⁵ Үч гезек таякландым, бир гезек дашландым, үч гезек гәми хеләкчилигине учрадым, бир гиже-гүндизими ачык деңизде гечирдим.²⁶ Мен әлмыдама ёлда болмак билен, деряларда ховп-хатарлара учрадым; гаракчылардан, өз илимден, кесеки миллетлерден яңа ховп астында гездим. Шәхерде, чөлде, деңизде, догансумақларың арасында ховп-хатарлара учрадым.²⁷ Мен агыр зәхмет чекдим, гара иште ишледим, энчеме гижәни укусыз гечирдим; ач-сувсузлыгың нәмедигини билйәрин; ачлыкда гездим, совукда ярым-ялаңач галдым.²⁸ Булардан башга-да, әхли

йыгнақлар барадакы гайгы-аладалар гүнде үстүми басмарлаяр.²⁹ Кимдир бири әжизләнде, мен хем әжизлемейәринми? Кимдир бири гүнә итекленде, йүрек-багрым көймейәрми?³⁰ Эгер магтанмалы болайсам-да, өз әжизлигим билен магтанарын.³¹ Бакы шан-шөхрата мынасып Худай ве Реб Исаның Атасы мениң ялан сөзлемейәндигими билйәндир.³² Дәмаск шәхеринде Аретас патышаның веляят хәкими мени туссаг этмек үчин, шәхери гөзегчилик астында саклаярды. Эмма мен себеде салнып, шәхериң диварындакы пенжиреден ашак салладылар. Шейдип, онуң әлинден халас болдум.

12-нжи бап

Павлуса гелен ылхамлар

¹Хич пейдасы болмаса-да, магтанмагымы довам этдирмели болярын. Инди Ребден гелен гөрнүшлериме ве аянлыклара гечейин.² Мен Месихиң бир шәгирдини танаярын. Ол он дөрт йыл мундан озал гөклериң гөгүне әкидилди. Бу ахвал беденде я-да беденден дашарда болупмы — билемок, муны Худай билйәр.³ Хава, мен шейле адамы танаярын. Ол хушундамы я гөрән гөрнүшиндеми — билемок, муны диңе Худай билйәр,⁴ гараз, бехиште әкидилйәр. Ол ерде сөз билен беян әдип болмажак ажайып затлары, ынсана айтмага рутсат әдилмедик затлары эшидйәр.⁵ Ине, мен шейле адам билен магтанарын. Өзүм бабатда диңе әжизлигим болаймаса, башга магтанара задым ёк.⁶ Эгер магтанмалы болаямда-да, акмагың әдиши ялы этмерин, хақыкаты айдарын. Эмма мен магтанмақдан

сакланярын. Ёгса кимдир бири мени өз гөренинден я эшиденинден артыкмыкам өйдөймесин.

⁷Өзүмө шейле бейик ылхамларын берлендиги себэпли гопбамсырамаз ялы, маңа шейтаның бир илчиси, ягны бедениме зет бермек үчин бир тикен берилди. ⁸Оны менден айырсын дийип, Реббе үч гезек ялбардым. ⁹Эмма Реб шейле дийди: «Саңа берен мерхеметим бесдир, себэби Мениң гудратым эжизликде кэмиллешйэндир». Шонуң үчин-де, Иса Месихиң гүйжи менде месген тутсун дийип, өз эжизликлерим барада хөвес билен магтанарын. ¹⁰Шу себэпден мен Месихиң хатырасына эжизликлере, сөгүнчлере, мэтэчликлере, ызарланмалара, мушакгатлара разыдырын. Чүнки мен эжизкэм гүйчлүдирин!

Павлус коринтослылар барада алада эдйөр

¹¹Мен магтанып, бир акмак ялы болдум. Йөне мени муңа сиз межбур этдиңиз-ө! Аслында мени сиз магтамалыдыңыз. Мен хич боляамда-да, өзлерини бейик сайян шол ресуллардан пес дэл ахырын. ¹²Хакыкы ресуллыгың нышанларыны араңыздакам алапатларда, мугжызаларда ве гудратларда улы чыдамлылык билен гөркезендирин. ¹³Мен сизе бейлеки йыгнактардан кемтер гарадыммы? Хэ, хава, мен сизе аграм салмадым-ов! Бу «адалатсызлыгым» үчин мени багышлавериң!

¹⁴Ине, яныңызга гитмек үчин үчүнжи гезек ёл шайымы тутярын. Мен сизе аграм салмарын, себэби

мен задыңызга дэл-де, дидарыңызга зардырын. Галыберсе-де, чагалар эне-аталары үчин дэл-де, эне-ата чагалары үчин эмлэк топламалыдыр. ¹⁵Мен сизе диңе эхли задымы дэл, эйсем өзүми хем хөвес билен сарп эдерин. Мен сизи шейле сөййөрин! Онда нэме үчин сиз мени бейле аз сөййөрсиниз? ¹⁶Мениң сизе аграм салмандыгым билен ылалашярысыңыз. Эмма шонда-да мекирлик эдип, сизи хиле билен тутупдырын дийип, мени айыплайярысыңыз. ¹⁷Йөне нэдиңи? Мен яныңызга иберен адамларым аркалы сизи хей-де өз бэхбидим үчин ишлетдимми? ¹⁸Мен Титусдан сизиң яныңызга гитмегини хайыш этдим. Онуң яны билен имандакы доганымызы хем ибердим. Хей-де Титус сизи өз бэхбиди үчин ишлетдими? Эйсем биз шол бир Мукаддес Руха гөрэ яшамаярысмы? Шол бир йөрелгэ эермейярисми? ¹⁹Хэ, сиз хениз-де өзүмизи сизиң өңүңизде акляяндырыс өйдйөңизми? Ёк, биз Месихе дегишли болуп, Худайың хузурында сизе шуны айдырыс: эй, сөйгүли доганлар, бизиң эхли эдйөнлеримиз сизи беркитмек үчиндир. ²⁰Мен яныңызга баранымда, бири-биримиз бабатдакы тамамыз пуч чыкаярмак дийип горкярын. Баранымда дава-женжел, гөриплик, гахар-газап, агзалалыклар, төхмет, гыбат, текепбирлик ве тертипсизлик гөрермикэм дийип горкярын. ²¹Мен яныңызга баранымда, Худайым мени өңүңизде песелдеринден горкярын. Озал гүнэ эдип, эден харамлыклары, зыналары ве азгынлыклары үчин тоба этмедиклериң көпуси зерарлы яс тутмалы болармыкам дийип горкярын.

13-нчи бап

Соңкы дуйдурышлар

¹ Хэзир сизиң яныңызга үчүнжи гезек баряндырын. Себэби Мукаддес Язгыларда «Әхли зат ики я-да үч шаядың гүвэси билен тассыклансын» дийип языландыр. ² Мен яныңызга икинжи гезек баранымда гүнэ эдйәнлере ве бейлекилере эййэм дуйдурыш берипдим. Инди яныңызда болмасам-да, дуйдурышымы гайталаярын: баранымда олары-да, бейлекилери-де гайгырмарын. ³ Себэби сиз Месихиң мен аркалы гүрлейэндигини субут эдйән делиллери талап эдйэрсиниз ахырын. Месих сиз билен иш салшанда эжиз дәлдир, Ол сизиң араңызда гүйчлүдир. ⁴ Иса Месих эжизликде хача чүйленен болса-да, инди Худайың гудраты аркалы яшаяндыр. Биз хем Месихиң эжизлигине шәрик болмак билен, сизиң угруңызда Худайың гудраты аркалы Месихиң яшайшына хем шәриқдирис. ⁵ Иманда мэкәм дуруп-дурмаянлығыңызы билмек үчин, өзүңизи сынап гөрүң. Эйсем сиз Иса Месихиң араңыздадыгыны билмейәнизми? Я-да сиз сынагдан гечмейәнлерденми? ⁶ Бизиң сынагдан гечендигимизи билерсиңиз диен умыдым бар. ⁷ Биз сизиң яман

ишлери этмезлигиңиз үчин Худая дога-дилеглер эдйэрис. Шейтмек билен, биз өзүмизи сынагдан гечен хөкмүнде гөркезмек исләмзок. Терсине, биз сынагдан гечмедик болуп гөрнәенимизде-де, сиз ягыш ишлери этсеңиз, шол етерликдир. ⁸ Чүнки хакыката гаршы чыкмага гайратымыз ёкдур, биз хакыкатың угрунда гайратлыдырыс. ⁹ Биз өзүмиз эжиз, сиз-де гүйчли боланыңызда шатланярыс. Шонуң үчин-де, сизиң кәмиллешмегиңиз үчин дога-дилег эдйэрис. ¹⁰ Мен булары араңызга барманкам язарын. Мен араңызга баранымдан соң, Реббиң маңа берен ыгытырыны уланып сизе ёвуз болмайын дийип язарын. Чүнки Реб маңа бу ыгытыры вейран этмек үчин дәл-де, беркитмек үчин берендир.

Соңкы саламлар

¹¹ Шунлукда, эй, доганлар, шатланың! Догры ёла дүшмеги ниет эдиниң, айдянларыма гулак асың, бир пикирде болуң, парахат яшаң. Шонда сөйги ве парахатлык Худайы сизиң хемраңыз болар.

¹² Бири-бириңизе мәхирли огшук саламлашың. Худайың бәрдәки халкы сизе көп салам айдяра. ¹³ Реб Иса Месихиң мерхемети ве Худайың сөйгүси хеммәңизе яр болсун! Мукаддес Рух сизе хемра болсун!